

ИЗВЕШТАЈ ЗА РАБОТАТА НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ ЗА 2024 ГОДИНА

Врз основа на член 69 став 3 од Законот за класифицирани информации(*) („Службен весник на Република Северна Македонија“ бр. 275/19) Дирекцијата за безбедност на класифицирани информации за своето работење во изминатата година подготвува извештај кој го усвојува Владата на Република Северна Македонија.

ЛЕГИСЛАТИВА, БЕЗБЕДНОСНА ОРГАНИЗАЦИЈА И ЧОВЕЧКИ РЕСУРСИ

Легислатива

Во 2024 година, Уредбата за физичка безбедност на класифицирани информации(*) што произлегува од Законот за класифицирани информации(*) („Службен весник на Република Северна Македонија“ бр. 275/19) беше во фокусот на активностите на Дирекцијата за безбедност на класифицирани информации (во натамошниот текст: Дирекцијата) во доменот на легислативата. По деталното усогласување на текстот со Секретаријатот за законодавство, кон крајот на годината уредбата и придружните материјали беа предадени на понатамошна надлежност на Министерството за одбрана којшто е надлежен орган за предлагање на подзаконските акти што произлегуваат од Законот за класифицирани информации(*) пред Владата.

Воедно, се работеше и на нов текст за Уредбата за безбедност на КИС, на нов Правилник за формата и содржината на обрасците на безбедносниот прашалник и на безбедносните сертификати, како и на други интерни акти и упатства што се однесуваат на прашања од доменот на надлежниот на Дирекцијата. Во тој контекст, беше изработен и Етичкиот кодекс за вработените во Дирекцијата.

Безбедносна организација

Во извештајниот период, согласно своите законски надлежности Дирекцијата продолжи со активностите за обезбедување на безбедносни стандарди за ракување со класифицирани информации во државните и приватни ентитети, а особено во мрежата на подрегистри и контролни точки за класифицирани информации. Редовно се ажурираше листата на офицерите за безбедност како клучен персонал за одржливост, спроведување и надзор на безбедносните политики за работа со класифицирани информации во секоја од релевантните институции каде се ракува и се чуваат класифицирани информации.

На крајот на годината, во месец декември, беше спроведен годишниот брифинг со офицерите за безбедност на класифицирани информации во државните органи и правните лица во приватна сопственост.

Состојбите во субјектите коишто се вклучени во системот за заштита на класифицираните информации, а со тоа и неговата функционалност воопшто, беа

предмет на контрола и надзор од страна на надлежните инсоектори за безбедност на класифицираните информации. Наодите од инспекциските надзори претставуваат една од основните алатки во изградбата на ефикасен и одржлив систем за заштита на националните и на странските класифицирани информации отстапени на користење на Република Северна Македонија, за воспоставување високо ниво на безбедносна култура и градење капацитети за заштита на класифицирани информации, како и за воспоставување и континуирано унапредување на системот за заштита на класифицирани информации на национално ниво.

Човечки ресурси

Во текот на извештајната година Одделението за управување и развој на човечки ресурси работеше согласно потребите кои произлегуваат од неговиот делокруг на работа.

Тековно и редовно беа реализирани активностите поврзани со изработката на потребната документација која се однесува на кадровските прашања од аспект на изработка на решенија за годишни одмори, за распоредување, за плата, за додатоци за плата, пријави/одјави во агенцијата за вработување (ABPCM) и доставување на боледувања во Фондот за здравствено осигурување (ФЗО), како и ажурно водење на персоналните досиеја на вработените.

Во месец јануари беа објавени два јавни огласи за вработување на неопределено време преку Агенцијата за администрација, кои за време за изборниот процес беа ставени во мирување и по завршување на изборниот процес со одлука на Владата беа стопирани.

Во месец јули беше спроведена постапка за упатување во Брисел за двајца колеги.

Во текот на месец септември беше спроведена постапка за реализација на законското право на неплатено отсуство за еден вработен.

Во однос на мобилноста на вработените, а во функција на оптимизација на процесот на работење во Дирекцијата, во текот на 2024 година беа реализирани активности за хоризонтална мобилност со направени 10 прераспоредувања на работни места во рамките на Дирекцијата.

Сите измените на податоците што произлегоа од мобилноста на вработените, навремено и точно се внесуваа во системот за управување со човечките ресурси - HRMIS.

Како редовна и тековна активност која произлегува од Законот за административни службеници, се подразбира, меѓу другото, водење евиденција, прибирање и комплетирање податоци за посетените обуки, како и правење полугодишни извештаи за реализирани обуки и номинирање на вработените за учество на обуки.

Исто така, согласно Законот за административни службеници и важечкиот Правилник, во текот на 2024 година беше спроведен процесот за оценување на ефектот од работењето на вработените во Дирекцијата.

БЕЗБЕДНОСТ НА ЛИЦА КОРИСНИЦИ НА КЛАСИФИЦИРАНИ ИНФОРМАЦИИ

Во текот на 2024 година планираните активности според Годишниот план на активности на Дирекцијата од доменот на безбедност на лица корисници на класифицирани информации беа спроведени според планираната динамика. Во континуитет се спроведуваа процедурите за издавање национални, НАТО и ЕУ безбедносни сертификати во соработка со безбедносните служби надлежни за вршење на безбедносните проверки и активности сврзани со обука на корисниците на класифицирани информации и контрола на условите во овој домен на безбедноста на класифицираните информации.

По поднесени барања за издавање безбедносни сертификати, Дирекцијата изработи: 5690 барања за оперативна безбедносна проверка; 3746 национални, 516 НАТО и ЕУ безбедносни сертификати; 347 изводи од НАТО и ЕУ безбедносни сертификати.

Во споредба со 2023 година, бројот на барањата за издавање безбедносни сертификати и издадени безбедносни сертификати за физички лица е зголемен.

Исто така, во Дирекцијата беа изработени и 140 решенија за одбивање на барањата за издавање безбедносни сертификати.

Воедно, беше извршена ревизија на издадените безбедносни сертификати чиј рок на важење истекува во 2024 година.

АДМИНИСТРАТИВНА БЕЗБЕДНОСТ

Во текот на 2024 година, ракувањето со странски класифицирани информации во Дирекцијата, односно во Одделението за странски класифицирани информации, се одвиваше според воспоставените процедури за прием, обработка, дисеминација, дистрибуција, архивирање и чување на класифицираните информации. Динамиката на извршување на работните задачи беше во вообичаената рамка на целосна имплементација на постојните законски и подзаконски акти за безбедност на класифицирани информации. И во текот на 2024 година, Дирекцијата успешно одговори на предвидените активности за заштита на класифицираните информации координирајќи ја работата на воспоставениот систем на под-регистри и контролни точки. Со тоа, констатирано е дека задачите се завршени професионално и ефикасно во насока на навремена доставување на класифицираните и на некласифицирани материјали до крајните корисници. Исто така, и во 2024 година, Дирекцијата, со помош на својот обучен персонал, продолжи со обуката, давањето стручна помош, мислења и експертиза на државни органи и приватни ентитети, но и на домашни и странски претставници за правилно користење и ракување со класифицирани информации.

Следејќи ја динамиката на прием на странски класифицирани информации од претходните години Дирекцијата во 2024 година регистрираше зголемен интензитет на примени и обработени странски класифицирани информации во однос на извештајната 2023 година.

Според евиденцијата на Дирекцијата, во 2024 година примени се вкупно 1605 НАТО документи, од кои 852 со степен „СТРОГО ДОВЕРЛИВО“, 665 со степен „ДОВЕРЛИВО“ и „ИНТЕРНО“ и 88 НАТО „За ограничена употреба“.

Од направената паралела на добиени НАТО класифицирани информации со 2023 година се забележува зголемување на бројот на примените класифицирани информации.

Зголемувањето на приемот на НАТО класифицирани информации во регистарот на ДБКИ се должи на тоа што документите кои се испраќаат преку NS WAN системот за потребите на институциите кои немаат NS WAN систем е зголемен.

Во текот на годината, во Дирекцијата се примени вкупно 54 ЕУ класифицирани документи, само со степен „ДОВЕРЛИВО“, и „ИНТЕРНО“.

Кумулативниот збир на добиени странски НАТО и ЕУ класифицирани документи во 2024 година изнесува 1659. Тоа подразбира дека севкупно е зголемен приливот на странски документи во однос на претходната извештајна 2023 година.

Во однос на националните класифицирани информации, бројот на обработени национални документи во Дирекцијата во 2024 година изнесува вкупно 931.

ФИЗИЧКА БЕЗБЕДНОСТ

Тежиштето на активностите на работата во Дирекцијата од доменот на физичка безбедност во текот на 2024 година беше насочено кон задржување на веќе воспоставените стандарди за ракување и чување на класифицираните информации.

И во текот на 2024 година Дирекцијата продолжи да ги следи измените и новите предлози во директивата за физичка безбедност на НАТО и како резултат на членството на Република Северна Македонија во НАТО, имаше можност и да даде свој удел во креирање на новата директива за физичка безбедност на НАТО.

Со цел задоволување на стандардите и функционирање на целокупниот систем за безбедност во Дирекцијата, во текот на годината тековно се вршеше редовно сервисирање на целокупната безбедносна опрема.

Во 2024 година во Дирекцијата одговори на пристигнатите барања од страна на државни органи и други правни лица за утврдување на условите за физичка безбедност во организациските единици и точки каде се ракува со класифицирани информации, и притоа беа преземени активности за контрола на условите и давање на стручно мислење за исполнетоста на минималните стандарди за физичка безбедност на класифицирани информации. Претставници од Дирекцијата исто така учествуваа во меѓуинституционални активности со стручна и експертска помош за воспоставување стандарди за физичка безбедност и набавка на опрема од овој домен на безбедност, а на барање на одредени субјекти беа одржани консултации од аспект на физичката безбедност на класифицирани информации.

ИНФОРМАТИЧКА БЕЗБЕДНОСТ

Тежиштето на активностите на Дирекцијата во доменот на информатичката безбедност во 2024 година беше ставено врз подготовката на предлог текстот на новата Уредба за безбедност на КИС, акредитација на КИС во државните институции и зановување и надградба на мрежната опрема на КИС во Дирекцијата.

Во рамки на заложите и обврските за одржување на безбеден и стабилен КИС во Дирекцијата, во текот на 2024 година се изврши набавка нов сервер и мигрирање на дел од сервисите на истиот. Со наведеното значително се подобри безбедноста и стабилноста и се намали можноста од испад на внатрешната КИС мрежа на Дирекцијата како од аспект на подобрена функционалност и одржливост на системот, така и од аспект на зголемена отпорност и одбрана од надворешни сајбер напади. Наведеното е од суштински интерес на Дирекцијата и се очекува да продолжи со активности и во следната година.

Во текот на 2024 година започна и со подготовка на предлог текстот на новата уредба за безбедност на КИС.

Во рамките на иницијативата на Дирекцијата за безбедносна акредитација на комуникациско-информациските системи во државните органи низ кои се процесираат национални класифицирани информации, Националното тело за акредитација (SAA), коешто функционира во рамките на Дирекцијата, во текот на 2024 година спроведуваше активности врзани за неколку постапки за безбедносна акредитација на комуникациско-информациски систем со цел обезбедување соодветно ниво на заштита на системите заради соодветна заштита на класифицираните информации кои се процесираат низ овие системи. Притоа, такви активности се реализираат во Собранието на Република Северна Македонија, Министерството за внатрешни работи, Агенцијата за национална безбедност, во Оперативно-техничката агенција на Република Северна Македонија и Агенцијата за разузнавање.

Во текот на 2024 година Дирекцијата, како авторитет задолжен за спроведување на безбедносната политика на НАТО и на ЕУ, ја остваруваше редовната обврска на одржување и уредност на безбедноста на постојните системи за размена на класифицирани информации во Дирекцијата и во мрежата на подрегистрите за странски класифицирани информации во другите институции, во согласност со регулативите на НАТО и на ЕУ. Во таа насока, Дирекцијата активно учествуваше во воспоставување и одржување на системот за безбедна размена на НАТО класифицирани информации и го продолжи започнатиот процес за надградба на регистарскиот систем за процесирање на НАТО класифицирани информации. Со овој процес се унапреди целокупниот систем за размена на НАТО класифицирани информации, со што се зголеми безбедноста на класифицираните информации, а во исто време се зголеми и брзината и ефикасноста на нивната размена.

Активната улога на Дирекцијата во одржувањето и развојот на информатичката безбедност во Република Северна Македонија и во 2024 се остваруваше преку давање континуирана стручна помош и мислење во изработка на стручни решенија и донесување акти сврзани со оваа материја.

Секторот за информатичка безбедност интензивно работеше во насока на целосно исполнување и подигање на стандардите за информатичка безбедност во согласност со измените на безбедносната политика на НАТО/ЕУ и на директивите за информатичка безбедност. Во тие рамки беше вршена редовна проверка, одржување и ажурирање на комуникациско-информациските системи во Дирекцијата, како и редовно и вонредно сервисирање на опремата.

ИНДУСТРИСКА БЕЗБЕДНОСТ

Во 2024 година Дирекцијата продолжи со своите активности кон унапредување на работата на полето на индустриската безбедност на класифицирани информации. Во текот на годината, во Дирекцијата пристигнаа барања од домашни и од странски компании и други правни лица со барања за издавање национални безбедносни сертификати за 115 физички и за 1 правно лице.

Врз основа на поднесените барања до 31.12.2024 година, Дирекцијата изработи 47 национални и 18 НАТО безбедносни сертификати. Дополнително Дирекцијата има издадено и 2 дозволи за пристап до национални класифицирани информации за 8 лица странски државјани. Во споредба со 2023 година, бројот на барањата за издавање безбедносни сертификати за правни лица и за физички лица во правните лица е зголемен.

Покрај редовната процедура за издавање безбедносни сертификати и дозволи за пристап на физички и правни лица од домашни и странски компании што учествуваат во класифицирани договори или тендери, Дирекцијата вршеше консултативна и експертска улога во постапки поврзани со безбедноста на класифицираните информации со домашни и странски компании што учествуваат во класифицирани договори или тендери.

ИНСПЕКЦИСКИ НАДЗОР

Планираните инспекциски надзори во Годишниот план за 2024 година се реализираа согласно месечните планови за работа кои произлегуваа од Годишниот план за работа на Одделението за инспекциски надзор. Предвидените надзори во секој месечен план во целост се реализираа.

Во органите на државната и локалната власт основани согласно со Уставот на Република Северна Македонија и со закон, во правните лица основани од Републиката или од општините, градот Скопје и општините во градот Скопје, како и во други правни и физички лица коишто се корисници на класифицирани информации, инспекцискиот надзор го спроведуваа инспектори за безбедност на класифицирани информации овластени за вршење на инспекциски надзор на безбедноста на класифицирани информации.

Опсегот на работата на инспекторите за безбедност на класифицирани информации во 2024 година во однос на инспекцискиот надзор се однесува на исполнетоста на условите за безбедност на класифицираните информации и спроведувањето на мерките и активностите за заштита на националните класифицирани информации и на странските класифицирани информации отстапени на користење на Република Северна Македонија. Обезбедување на законито користење на класифицираните информации и оневозможување на секаков вид незаконски пристап,

преку вршење надзор врз воспоставените безбедносни стандарди и утврдените критериуми за заштита на националните и странските класифицирани информации кај субјектите кои се предмет на инспекциски надзор, како и изрекување на инспекциски мерки за отстранување на утврдени неправилности и непочитување на законските прописи во заштитата на класифицираните информации.

Во земјата и странство се спроведуваа редовни и контролни инспекциски надзори, во субјектите коишто се корисници на класифицирани информации согласно Законот за класифицирани информации(*) и прописите донесени врз основа на овој закон, како и вонредни инспекциски надзори по поднесена иницијатива за неправилности во работата со класифицирани информации. По сите извршени надзори составени се и доставени записници до засегнатите субјекти и издадени се соодветни решенија.

Во првата половина на годината инспекциските надзори се вршеа самостојно од страна на советник инспектор за безбедност на класифицирани информации, а во втората половина инспекциските надзори се вршеа од тим на инспектори составен од советник инспектор и помлад инспектор за безбедност на класифицирани информации при Одделението за вршење на инспекциски надзор.

Согласно систематизацијата на работните места капацитетот на Одделението за вршење на инспекциски надзор над безбедноста на класифицирани информации во Дирекцијата за безбедност на класифицирани информации е неисполнет.

МЕЃУНАРОДНА СОРАБОТКА

Во текот на 2024 година Дирекцијата продолжи да ја развива меѓународната соработка во доменот на безбедноста на класифицираните информации со партнерските служби на земјите од регионот, со НАТО и со ЕУ, но и со други служби во рамките на пошироки безбедносни форуми на соработка.

Во рамките на регионалните мултилатерални формати на соработка, Дирекцијата во 2024 година продолжи со своето активно учество во Форумот на националните безбедносни авторитети на земјите од Југоисточна Европа (SEENSA). Во рамките на тој ангажман, Дирекцијата, учествуваше на четиринаесеттата Годишна конференцијата на SEENSA којашто се одржа во октомври во Софија, Република Бугарија.

Во месец ноември, Дирекцијата учествуваше на директорската средба на националните безбедносни авторитети на шесте поранешни југословенски републики коишто членуваат во БС иницијативата, што се одржа во Љубљана, Словенија.

Во меѓународен контекст, Дирекцијата со свои претставници допринесе во работниот дел на годишната конференција на Мултинационалната работна група за индустриска безбедност (MISWG) којашто се одржа во септември 2024 година во Тирана, Република Албанија. За време на конференцијата беа остварени повеќе контакти на билатерално ниво во насока на договарање активности за склучување билатерални договори за размена и заемна заштита на класифицирани информации со други држави.

Во врска со веќе започнатите иницијативи за склучување билатерални договори на владино ниво, во 2024 година, на барање на португалската страна продолжи

усогласувањето на текстот на договорот со Португалската Република. Во однос на иницијативата за склучување договор со Латвија, во јуни во Скопје беа реализирани преговорите со латвијската делегација. Во текот на годината беа завршени правно-формалните процедури за одобрување на започнување на преговорите со Кралството Норвешка и со Република Молдавија со коишто во електронска комуникација беа разменети ставови во однос на усогласување на предложените текстови. Беа завршени и правно-формалните процедури за одобрување на започнување на преговорите со Израел, а беше иницирана и процедурата за започнување преговори со Кралството Холандија.

Во поглед на користењето на TAIEХ инструментот на Европската комисија, во текот на 2024 година немаше реализација на нови активности. Акцентот беше ставен на обновување на апликацијата за експертска мисија од областа на безбедносна акредитација на комуникациско-информатички системи и за изработка на апликации за нови активности.

Во контекст на соработката со меѓународните институции на чиишто програми за работа е фокусиран голем дел од надворешната политика на Република Северна Македонија, Дирекцијата активно учествуваше на состаноците на Комитетот за безбедност на НАТО. Во однос на соработката со ЕУ, во текот на 2024 година Дирекцијата продолжи со своето учество во активностите врзани за Националната програма за усвојување на правото на Европската унија (НПАА), и тоа во поглавје 31 - Надворешна безбедносна и одбранбена политика (НБОП). На билатерално ниво, а во духот на развој на соработката и заемна размена на практични искуства од делокругот на работата, Дирекцијата оствари средби со партнерските служби на Република Хрватска, на Република Словенија, на Република Црна Гора, на Република Босна и Херцеговина и на Република Србија.

Во рамките на иницијативата за билатерална техничка помош од Министерството за надворешни работи на Република Словенија за реализација на проект на тема „Зајакнување на отпорноста на системот за заштита на класифицирани информации со нагласок на ублажување на ризиците во судските органи“, во февруари 2024 година во Скопје престојуваше делегација на Владината канцеларија за заштита на класифицирани информации на Република Словенија. Со тоа беше реализирана првата фаза од проектот на којашто беа дискутирани повеќе прашања од доменот на заштитата на класифицираните информации. Втората фаза од проектот беше реализирана во мај 2024 година со возвратна посета на Љубљана.

Во рамките на Програмата на Женевскиот центар за управување со безбедносниот сектор (DCAF) за реформи во разузнавачкиот сектор на Република Северна Македонија (2021-2026), во 2024 година, Дирекцијата активно учествуваше во проектот за воспоставување Заштитена соба во Собранието, и тоа во делот на исполнувањето на мерките за физичка заштита и акредитацијата на комуникациско-информацискиот систем на заштитената соба.

ОБУКА И СОВЕТОДАВНА ПОМОШ НА КОРИСНИЦИТЕ НА КЛАСИФИЦИРАНИ ИНФОРМАЦИИ

Во текот на извештајниот период, согласно програмата на Министерството за информатичко општество и администрација, вработените во Дирекцијата имаа можност да ги следат „online“ обуките за административни службеници, а учествуваа и на други специјализирани обуки од доменот на развојот на човечките ресурси и на финансиското работење.

Во соработка со Канцеларијата за соработка во одбраната (ODC) при Амбасадата на САД во Скопје беа реализирани две посети на курсеви од доменот на безбедноста, организирани во Џорџ Маршал Центарот за безбедносни студии во Гармишпартенкирхен во Германија.

Во текот на годината, согласно утврдената потреба и на барање на државните органи и другите институции и правни лица за обука и стручно мислење, беа одржани повеќе стручно-консултативни состаноци и брифинзи на коишто беа давани насоки за правилна примена на националната законска регулатива за класифицирани информации. Воедно, редовно се вршеа брифинзи со лица од Министерството за надворешни работи во подготовки за заминување во ДКП-ата на Република Северна Македонија во странство.

УЧЕСТВО ВО РАБОТА НА МЕЃУИНСТИТУЦИОНАЛНИ ТЕЛА И ДРУГИ ИНИЦИЈАТИВИ

Во 2024 година, Дирекцијата, согласно своите законски надлежности, продолжи да учествува во работата на повеќе меѓуинституционални тела и работни групи.

Во контекст на интегративниот процес за пристапување кон ЕУ, во текот на 2024 година Дирекцијата учествуваше во работата на Работната група за надворешна безбедносна и одбранбена политика под раководство на Министерството за надворешни работи, со ангажман во изработката на Глава 31 од Националната програма за усвојување на правото на Европската унија (НПАА).

Претставници на Дирекцијата учествуваа и во меѓуинституционалните работни групи предводени од Министерството за одбрана за изработка на нацрт-текстови од правната рамка со којашто се регулира заштитата на критичната инфраструктура и доменот на криптозаштитата.

Во текот на годината, претставници на Дирекцијата учествуваа во проекти и иницијативи организирани од страна на Женевскиот центар за управување со безбедносниот сектор (DCAF) во доменот на безбедноста и реформите на безбедносниот сектор во Република Северна Македонија.

ФИНАНСИСКО РАБОТЕЊЕ

Финансиското работење на Дирекцијата за безбедност на класифицирани информации во 2024 година се извршуваше според одредбите на Законот за извршување

на Буџетот на Република Северна Македонија за 2024 година и согласно утврдените средства во Буџетот наменски, рационално, економично и ефикасно. Вкупниот буџет на Дирекцијата беше реализиран преку буџетските програми за 2024 година, и тоа: Програмата 10 - Администрација и Програмата 20 - Спогодба за размена на класифицирани информации PCM-EU.

Во 2024 година на Дирекцијата ѝ беа одобрени буџетски средства во висина од 39.329.000,00 денари. Средствата за финансирање на активностите според плановите и програмите во Дирекцијата се обезбедуваат единствено од Буџетот на Република Северна Македонија и се основен ресурс од кој директно зависи реализацијата на плановите, програмите и потпрограмите.

Континуираноста во планирањето за обезбедување на дефинираните потреби со расположливите финансиски ресурси и вклопување во рамките на фискалните можности и ограничувања подразбира утврден процес на континуирано поставување цели и редослед на активности и задачи за реализација на стратешките цели на Дирекцијата.

Изразено во бројки, 22.352.000,00 денари од вкупниот буџет беа наменети за основни плати и придонеси за социјално осигурување за вработените во Дирекцијата. Од нив 16.218.000,00 денари беа наменети за платите и придонесите на вработените во седиштето на Дирекцијата во Скопје, а со преостанатите 6.134.000,00 денари беа за трошоците за платите и придонесите на вработените на Дирекцијата упатени на работа во Делегацијата на Република Северна Македонија при НАТО во Брисел.

Во делот од буџетот наменет за вршење на основната дејност на Дирекцијата во висина од вкупно 785.000,00 денари од вкупниот буџет, средства предвидени за капитални расходи предвидени се во износ од 485.000,00 денари, од кои за купување опрема и машини 500.000,00 денари и вложување и нефинансиски средства 300.000,00 денари. Другите средства за извршување на редовните активности на Дирекцијата во висина од 9.600.000,00 денари беа распоредени на следниот начин: за патни и дневни расходи 1.000.000,00 денари, за комунални услуги, греење, комуникација и транспорт 2.550.000,00 денари, за материјали и ситен инвентар, 750.000,00 денари, за поправки и тековно одржување 1.250.000,00 денари за договорни услуги 3.231.000,00 денари, за други тековни расходи 300.000,00 денари, за надоместоци 526.000,00 денари и за разни трансфери 101.000,00 денари.

Реализацијата на буџетот на Дирекцијата за 2024 година по ставки е прикажана во Спецификацијата на расходи, дадена во прилог на овој Извештај.

Планот и динамиката на финансиското работење во Дирекцијата, се води и се реализира според принципите, нормите и постапките што важат во системот на планирање, програмирање, буџетирање и извршување и обезбедува интегралност на сите елементи и функции во рамките на Дирекцијата, како и во односите со другите субјекти кон кои Дирекцијата презема финансиски обврски.

Буџетот на Дирекцијата претставува годишен план на расходи по квартали за користење на средствата по сметки, програми, потпрограми и ставки одобрени од Буџет на Република Северна Македонија со Закон за извршување на Буџет на Република Северна Македонија со што се извршува Буџетот на Дирекцијата и се врши финансирање

на поставените цели, политики, приоритети и задачи што произлегуваат од утврдените планови и програми на Дирекцијата. Основа за работа и реализација на Дирекцијата за безбедност на класифицирани информации претставува Стратешкиот план на Дирекцијата за безбедност на класифицирани информации, Стратешките приоритети на Владата на Република Северна Македонија, Фискалната стратегија на Република Северна Македонија, Макроекономските проекции.

Во Стратешкиот план на Дирекцијата за безбедност на класифицирани информации се содржани програмите и активностите со кои се планира остварување на поставените цели во наредниот тригодишен период. Со процесот на поднесување на предлог-буџетското барање за тековната, односно наредната фискална година, како и проекциите за двете последователни наредни години се координираат во еден интегрален модел на среднорочно буџетирање и ефективно управување со јавните финансии.

Буџетските барања се должат на претходно спроведен процес на идентификување на потребите од организациските структури (сектори и одделенија) задолжени за спроведување на претходно донесените планови и програми во рамките на Дирекцијата за финансирање на приоритетите во буџетската година.

РЕЗИМЕ

Дирекцијата за безбедност на класифицирани информации во 2024 година успешно ги извршуваше своите законски надлежности во својство на надлежен орган за спроведување и унапредување на безбедносната политика за ракување со класифицираните информации на национално и на меѓународно ниво. Со унапредувањето на националната законска регулатива и политиката на континуирано пружање експертска помош, давање совети, постојана стручна надградба на персоналот, како и со спроведувањето инспекциски надзор за утврдување на состојбите во однос на примената на законската регулатива за заштита на класифицираните информации, нивото на безбедноста и на безбедносната култура за ракување со класифицирани информации во Република Северна Македонија во континуитет се зголемува. Унапредувањето на капацитетите за заштита на класифицирани информации кај субјектите што се корисници на истите и добрите резултати од работата на Дирекцијата придонесуваат за создавање позитивна слика за Република Северна Македонија како кредибилен и рамноправен партнер на земјите членки на НАТО и ЕУ во сферата на безбедноста на класифицираните информации.

в.д. Директор
Стојан Славески



Датум : 05/02/2025
Корисник 05002 - - null
По корисници (ниво 2
Од 01/01/2024 До 31/12/2024
Сите расходи

Кonto			Буџет	План	Реализирано	Разлика	%	Остаток	%
401	10	Основни плати	16,218,000.00	15,409,619.00	15,394,236.00	15,383.00	99.90	823,764.00	94.92
402	10	Придонеси за социјално осигурување	6,100,000.00	5,974,549.00	5,972,387.00	2,162.00	99.96	127,613.00	97.91
404	10	Надоместоци	526,000.00	418,450.00	418,450.00	0.00	100.00	107,550.00	79.55
420	10	Патни и дневни расходи	1,000,000.00	1,000,000.00	962,332.00	37,668.00	96.23	37,668.00	96.23
421	10	Комунални услуги, греење, комуникација и транспорт	2,300,000.00	2,300,000.00	2,115,819.00	184,181.00	91.99	184,181.00	91.99
423	10	Материјали и ситен инвентар	500,000.00	500,000.00	499,558.00	442.00	99.91	442.00	99.91
424	10	Поправки и тековно одржување	400,000.00	400,000.00	399,849.00	151.00	99.96	151.00	99.96
425	10	Договорни услуги	300,000.00	300,000.00	299,988.00	12.00	100.00	12.00	100.00
426	10	Други тековни расходи	300,000.00	300,000.00	297,255.00	2,745.00	99.08	2,745.00	99.08
464	10	Разни трансфери	101,000.00	101,000.00	93,877.00	7,123.00	92.95	7,123.00	92.95
480	10	Купување на опрема и машини	485,000.00	485,000.00	483,670.00	1,330.00	99.73	1,330.00	99.73
485	10	Вложувања и нефинансиски средства	300,000.00	300,000.00	298,112.00	1,888.00	99.37	1,888.00	99.37
401	20	Основни плати	6,134,000.00	6,122,197.00	6,122,086.00	111.00	100.00	11,914.00	99.81
402	20	Придонеси за социјално осигурување	384,000.00	333,652.00	333,652.00	0.00	100.00	50,348.00	86.89
421	20	Комунални услуги, греење, комуникација и транспорт	250,000.00	250,000.00	248,000.00	2,000.00	99.20	2,000.00	99.20
423	20	Материјали и ситен инвентар	250,000.00	250,000.00	246,699.00	3,301.00	98.68	3,301.00	98.68
424	20	Поправки и тековно одржување	850,000.00	850,000.00	846,152.00	3,848.00	99.55	3,848.00	99.55
425	20	Договорни услуги	2,931,000.00	2,931,000.00	2,664,078.00	266,922.00	90.89	266,922.00	90.89
ВКУПНО 630			39,329,000.00	38,225,467.00	37,696,200.00	529,267.00	98.62	1,632,800.00	95.85